



# ആകാശവാണി കോഴിക്കോട്

പ്രാദേശിക വാർത്തകൾ

തീയതി: 24-06-2017

സമയം: 06.45 am

## പ്രധാന വാർത്തകൾ

- ◆ കോഴിക്കോട് ചെമ്പനോടയിൽ റവന്യൂ അഡീഷണൽ ചീഫ് സെക്രട്ടറി ശ്രീ പി.എച്ച് കുര്യൻ ഇന്ന് പരിശോധനക്കെത്തും
- ◆ മൂന്ന് രാഷ്ട്രങ്ങളിലെ സന്ദർശനത്തിന് പ്രധാനമന്ത്രി ശ്രീ നരേന്ദ്രമോദി അല്പസമയത്തിനകം യാത്രതിരിക്കും
- ◆ സംസ്ഥാനത്ത് ഇന്നലെ ഇരുപത്തിരണ്ടായിരത്തിലേറെ പേർ പനിക്ക് ചികിത്സ തേടി
- ◆ മക്കയിൽ ചാവേർ ബോംബാക്രമണം. ആറ് തീർത്ഥാടകർക്ക് പരിക്കേറ്റു
- ◆ ഇന്ത്യ-വെസ്റ്റ്ഇൻഡീസ് ഏകദിന ക്രിക്കറ്റ് മത്സരം മഴമൂലം ഉപേക്ഷിച്ചു



കോഴിക്കോട് ചെമ്പനോടയിൽ കർഷകൻ ആത്മഹത്യ ചെയ്ത സംഭവത്തിൽ രേഖകൾ പരിശോധിക്കാൻ റവന്യൂ വകുപ്പ് അഡീഷണൽ ചീഫ് സെക്രട്ടറി ശ്രീ പി.എച്ച്. കുര്യൻ ഇന്ന് ചെമ്പനോടയിൽ എത്തും. ആത്മഹത്യ ചെയ്ത ജോയ് തോമസ് സമർപ്പിച്ച അപേക്ഷയടക്കം രേഖകൾ അദ്ദേഹം പരിശോധിക്കും. പൊതുജനങ്ങളിൽനിന്ന് അഡീഷണൽ ചീഫ് സെക്രട്ടറി പരാതികൾ സ്വീകരിക്കുമെന്ന് അധികൃതർ അറിയിച്ചു. കർഷകന്റെ ആത്മഹത്യയെപ്പറ്റി കലക്ടർ പ്രാഥമിക അന്വേഷണ റിപ്പോർട്ട് റവന്യൂ മന്ത്രിക്ക് ഇന്നലെ കൈമാറി. അതിനിടെ കർഷകൻ ആത്മഹത്യ ചെയ്ത സംഭവത്തിൽ സംസ്ഥാന മനുഷ്യാവകാശ കമ്മീഷൻ സ്വമേധയാ കേസെടുത്തു. മാധ്യമ റിപ്പോർട്ടുകളുടെ അടിസ്ഥാനത്തിലാണ് നടപടി. സംഭവത്തെക്കുറിച്ച് ജില്ലാ കലക്ടറോടും ജില്ലാ പൊലീസ് മേധാവിയോടും കമ്മീഷൻ റിപ്പോർട്ട് തേടി.



മൂന്ന് രാഷ്ട്രങ്ങളിലെ നാല് ദിവസ സന്ദർശനത്തിന് പ്രധാനമന്ത്രി ശ്രീ നരേന്ദ്രമോദി ഇന്ന് രാവിലെ യാത്രതിരിക്കും. പോർച്ചുഗൽ, അമേരിക്ക, നെതർലന്റ്സ് എന്നീ രാജ്യങ്ങൾ സന്ദർശിക്കുന്ന ശ്രീ മോദി ഇന്നുച്ചയ്ക്കു

ശേഷം പോർച്ചുഗൽ തലസ്ഥാനമായ ലിസ്ബണിൽ എത്തിച്ചേരും. പോർച്ചുഗലുമായി സാമ്പത്തിക സഹകരണം, ശാസ്ത്ര സാങ്കേതിക ബഹിരാകാശ മേഖലയിലെ സഹകരണം തുടങ്ങിയ വിഷയങ്ങൾ ഗൗരവമായി ചർച്ച ചെയ്യും. അമേരിക്കയിൽ രണ്ടുദിവസം സന്ദർശനം നടത്തുന്ന പ്രധാനമന്ത്രി തിങ്കളാഴ്ച വാഷിംഗ്ടണിൽ പ്രസിഡന്റ് ഡൊണാൾഡ് ട്രമ്പുമായി ഉഭയ കക്ഷി ചർച്ചകളിൽ പങ്കെടുക്കും. ശ്രീ മോദിയും ട്രമ്പും ആദ്യമായാണ് കൂടിക്കാഴ്ച നടത്തുന്നത്. സന്ദർശത്തിന്റെ അവസാന പാദത്തിൽ ചൊവ്വാഴ്ച നെതർലന്റ്സ് പ്രധാനമന്ത്രിയുമായി ഉഭയകക്ഷി ബന്ധങ്ങൾ ചർച്ച ചെയ്യും.



സംസ്ഥാനത്ത് ഇന്നലെ 22,085 പേർ പനിക്ക് ചികിത്സ തേടി. ഇവരിൽ 117 പേർക്ക് ഡെങ്കിപ്പനിയും രണ്ടുപേരിൽ എച്ച്1എൻ1- ഉം ഒരാൾക്ക് എലിപ്പനിയും സ്ഥിരീകരിച്ചു. 517 പേരിൽ ഡെങ്കിലക്ഷണങ്ങൾ കണ്ടെത്തി. തിരുവനന്തപുരത്താണ് ഏറ്റവും കൂടുതൽ ആളുകൾക്ക് പനി ബാധിച്ചത്. 2599 പേർക്ക്.



പകർച്ചപ്പനി വ്യാപകമായ കോഴിക്കോട് കുരാച്ചുണ്ടിൽ മന്ത്രി ശ്രീ എം. എം. മണി സന്ദർശനം നടത്തി. കമ്മ്യൂണിറ്റി ഹെൽത്ത് സെന്ററിൽ പുതുതായി ഒരുക്കുന്ന ഒബ്സർവേഷൻ വാർഡുകളും അനുബന്ധ നിർമ്മാണ പ്രവർത്തനങ്ങളും മന്ത്രി പരിശോധിച്ചു.



കൊല്ലം ജില്ലയിൽ ഇന്നലെ 36 പേർക്ക് ഡെങ്കിപ്പനി സ്ഥിരീകരിച്ചു. 1968 പേരാണ് ഇന്നലെ പനിക്ക് ചികിത്സ തേടിയത്. നൂറുപേർ വയറിളക്കത്തിന് ചികിത്സ തേടി. പകർച്ചപ്പനി നിയന്ത്രണവുമായി ബന്ധപ്പെട്ട് ഇന്ന് ഉച്ചയ്ക്ക് മന്ത്രി ശ്രീ കെ രാജുവിന്റെ അധ്യക്ഷതയിൽ കലക്ടറേറ്റിൽ അടിയന്തര ശുചീകരണ യജ്ഞത്തിന് മുന്നോടിയായി പഞ്ചായത്ത് തലത്തിൽ യോഗം ചേരാൻ ജില്ലാ അലോപ്പതി മെഡിക്കൽ ഓഫീസർ നിർദ്ദേശം നൽകി. വാർഡ് യോഗങ്ങൾ 26ന് നടക്കും.



കണ്ണൂർ ജില്ലയിൽ പതിനാറുകാരന് ഡിഫ്തീരിയ സ്ഥിരീകരിച്ചു. നഗരത്തിനടുത്ത് ആനയിടുക്കിലെ വിദ്യാർത്ഥിയാണ് രോഗം സ്ഥിരീകരിച്ചത്. അതിനിടെ ജില്ലയിൽ പനി ബാധിച്ച് ഇന്നലെ 1,473 പേർ ഗവൺമെന്റ് ആശുപത്രികളിൽ ചികിത്സ തേടി. ഡെങ്കിപ്പനി ബാധിച്ചവരുടെ എണ്ണം ഇന്നലെവരെ 239 ആണ്. ഈമാസം 27, 28, 29 തിയ്യതികളിൽ ജനകീയ ശുചീകരണം നടത്താനും തീരുമാനമായി.



തുശൂരിൽ സ്വകാര്യ ആശുപത്രി നഴ്സുമാരുടെ സമരം ഭാഗികമായി തുടരുന്നു. വേതന പരിഷ്കരണം നടപ്പാക്കിയ ആശുപത്രികളിലെ സമരം അവസാനിപ്പിച്ചിട്ടുണ്ട്.



ഇനിമുതൽ ഇന്ത്യൻ പൗരന്മാർക്ക് ഇംഗ്ലീഷിലും ഹിന്ദിയിലും വിവരങ്ങൾ രേഖപ്പെടുത്തിയ പാസ്‌പോർട്ടുകൾ വിതരണം ചെയ്യുമെന്ന് കേന്ദ്രമന്ത്രി ശ്രീമതി സുഷമ സ്വരാജ് അറിയിച്ചു. മുതിർന്ന പൗരന്മാർക്കും എട്ടുവയസ്സിൽ താഴെ പ്രായക്കാർക്കും പാസ്‌പോർട്ട് ഫീസിൽ പത്ത് ശതമാനം ഇളവ് നൽകുമെന്നും മന്ത്രി പറഞ്ഞു. ഡൽഹിയിൽ പാസ്‌പോർട്ട് സേവാ ദിന ചടങ്ങിലും പാസ്‌പോർട്ട് ഓഫീസർമാരുടെ സമ്മേളനത്തിലും പങ്കെടുത്ത് സംസാരിക്കുകയായിരുന്നു അവർ.



പ്രധാനമന്ത്രി ശ്രീ നരേന്ദ്രമോദി പ്രതിമാസ മൻ കി ബാത് പരിപാടിയിൽ നാളെ രാവിലെ 11ന് ജനങ്ങളുമായി കാഴ്ചപ്പാടുകൾ പങ്കുവെയ്ക്കും. പരിപാടിയുടെ 33-ാം ലക്കമാണ് നാളെത്തേത്. പരിപാടിക്ക് ശേഷം മൻ കി ബാതിന്റെ മലയാള പരിഭാഷ ആകാശവാണി നിലയങ്ങൾ പ്രക്ഷേപണം ചെയ്യും. രാത്രി 8നും മലയാള പരിഭാഷ പ്രക്ഷേപണം ചെയ്യുന്നതാണ്.



സൗദിഅറേബ്യയിലെ മക്കയിൽ ചാവേർ ബോംബാക്രമണത്തിൽ ആറ് വിദേശ തീർത്ഥാടകർക്ക് പരിക്കേറ്റു. നൂറുകണക്കിന് തീർത്ഥാടകർ റംസാ നിലെ അവസാന വെള്ളിയാഴ്ചയായ ഇന്നലെ പ്രാർത്ഥന നടത്തുന്നതിനിടെയാണ് ഗ്രാന്റ് മോസ്കിന് സമീപം ചാവേർ സ്വയം പൊട്ടിത്തെറിച്ചത്. ഒരു വനിത ഉൾപ്പെടെ അഞ്ചുപേരെ സംഭവത്തോട് ബന്ധപ്പെട്ട് അറസ്റ്റ് ചെയ്തതായി അധികൃതർ അറിയിച്ചു.



ഈദുൽ ഫിത്ർ പ്രമാണിച്ച് തിങ്കളാഴ്ച ഗവൺമെന്റ് പൊതുഅവധി പ്രഖ്യാപിച്ചു. വിദ്യാലയങ്ങൾക്കും ഗവൺമെന്റ് സ്ഥാപനങ്ങൾക്കും അവധി ബാധകമാണെന്ന് മുഖ്യമന്ത്രിയുടെ ഓഫീസ് അറിയിച്ചു.



പോർട്ട് ഓഫ് സ്പെയിനിൽ ഇന്ത്യ-വെസ്റ്റ് ഇൻഡീസ് ഏകദിന ക്രിക്കറ്റ് മത്സരം മഴമൂലം ഉപേക്ഷിച്ചു. ആദ്യം ബാറ്റ് ചെയ്ത ഇന്ത്യ 39.2 ഓവറിൽ മൂന്ന് വിക്കറ്റ് നഷ്ടത്തിൽ 199 റൺസ് എടുത്തപ്പോഴാണ് മഴയെത്തിയത്. മഴ മാറി വീണ്ടും മത്സരം തുടങ്ങിയെങ്കിലും ഒന്നര ഓവർ പിന്നിടുംമുമ്പെ പിന്നെയും മഴയെത്തി. തുടർന്ന് മത്സരം ഉപേക്ഷിക്കാൻ തീരുമാനിക്കുക

യായിരുന്നു.



മുഖ്യമന്ത്രി ശ്രീ പിണറായി വിജയൻ ഇന്ന് കോഴിക്കോട് ജില്ലയിൽ വിവിധ പരിപാടികളിൽ പങ്കെടുക്കും. ഉദ്യോഗസ്ഥരിൽ സഹകരണ മേഖലയിലെ സാങ്കേതിക വിദ്യാഭ്യാസ സ്ഥാപനത്തിന്റെ പുതിയ ക്യാമ്പസ് അദ്ദേഹം ഉദ്ഘാടനം ചെയ്യും. തുടർന്ന് കൊയിലാണ്ടിയിൽ ഫയർ ആന്റ് റെസ്ക്യൂ കേന്ദ്രം നാടിന് സമർപ്പിക്കുന്ന മുഖ്യമന്ത്രി ഉച്ചകഴിഞ്ഞ് നടക്കാവ് ഗവൺമെന്റ് ഗേൾസ് ഹയർ സെക്കൻഡറി സ്കൂളിൽ പ്രിസം പദ്ധതിയിൽ നിർമ്മിച്ച പുതിയ കെട്ടിടം ഉദ്ഘാടനം ചെയ്യും.



സംസ്ഥാനത്ത് ബഹുനില റോഡുകൾ നിർമ്മിക്കുന്നതിന്റെ സാധ്യതകൾ പരിശോധിച്ച് വരികയാണെന്ന് മന്ത്രി ശ്രീ ജി. സുധാകരൻ പറഞ്ഞു. ദേശീയ പാതകളും മറ്റ് പ്രധാന റോഡുകളും വികസിപ്പിക്കുന്നതിന്റെ ഭാഗമായാണ് ഇക്കാര്യം പരിഗണിക്കുന്നത്. പത്തനംതിട്ടയിൽ നവീകരിച്ച മല്ലപ്പള്ളി -കോഴഞ്ചേരി റോഡ് നാടിന് സമർപ്പിക്കുകയായിരുന്നു മന്ത്രി. റബറും പ്ലാസ്റ്റിക് വേസ്റ്റും ഉപയോഗിച്ച് കൂടുതൽ റോഡുകൾ നിർമ്മിക്കാൻ നടപടികൾ സ്വീകരിക്കും. ഇത് റബർ വിലയിടിവും പ്ലാസ്റ്റിക് മാലിന്യങ്ങളുടെ ദുഷ്യഫലങ്ങൾ കുറയ്ക്കാനും സഹായകമാകുമെന്ന് മന്ത്രി പറഞ്ഞു.



ശബരിമല റോഡ് ദീർഘകാല അടിസ്ഥാനത്തിൽ നിർമ്മിക്കുന്നതിന് പദ്ധതി ഒരുക്കുമെന്ന് മന്ത്രി ശ്രീ ജി സുധാകരൻ പറഞ്ഞു. പത്തനംതിട്ട ജില്ലയിലെ ഐതല അറുവച്ചാംകുഴി റോഡിന്റെ നിർമ്മാണം ഉദ്ഘാടനം ചെയ്യുകയായിരുന്നു മന്ത്രി. റോഡുകൾക്ക് ആദ്യ അഞ്ച് വർഷത്തേക്ക് നിർമ്മാണ ഗ്യാരണ്ടി ഉറപ്പുവരുത്തുമെന്നും നിർമ്മാണത്തിൽ രാജ്യാന്തര നിലവാരം ഉറപ്പുവരുത്തുമെന്നും മന്ത്രി പറഞ്ഞു.



ഇടുക്കി വട്ടവട കാന്തല്ലൂർ മേഖലയെ കാർഷികോത്പാദന രംഗത്തെ പ്രമുഖ കേന്ദ്രമാക്കുമെന്ന് മന്ത്രി ശ്രീ വി.എസ്. സുനിൽകുമാർ പറഞ്ഞു. കർഷകസംഗമം പരിപാടി ഉദ്ഘാടനം ചെയ്യുകയായിരുന്നു മന്ത്രി. മറയൂർ ശർക്കരയ്ക്കും വെളുത്തുള്ളിക്കും ഭൗമശാസ്ത്രസൂചികാ പദവി നേടുന്നതിന് പഠനങ്ങൾ പുരോഗമിക്കുകയാണ്. മറയൂർ ശർക്കരയുടെ പേരിൽ ഇറക്കുന്ന വ്യാജ ബ്രാന്റുകൾക്കെതിരെ കർശന നടപടിയെടുക്കുമെന്ന് മന്ത്രി പറഞ്ഞു. പ്രദേശത്തിന് ദോഷകരമായ ഗ്രാന്റിസ്, യൂക്കാലിപ്റ്റസ് മരങ്ങൾ ഉടൻതന്നെ മുറിച്ചുമാറ്റാൻ നടപടിയെടുക്കും. പഴവർഗ്ഗങ്ങളുടെ മാതൃകാ പ്രദർശന തോട്ടം വട്ടവട കാന്തല്ലൂർ മേഖലയിലെ 50 ഹെക്ടർ ഭൂമിയിൽ ആരംഭിക്കുമെന്നും

ശ്രീ സുനിൽകുമാർ അറിയിച്ചു.



അരിയുടെ കൃത്രിമക്ഷാമം സൃഷ്ടിക്കുന്നവർക്കെതിരെ നടപടി എടുക്കുമെന്ന് മന്ത്രി ശ്രീ പി.തിലോത്തമൻ ആലപ്പുഴയിൽ പറഞ്ഞു. വിശേഷ ദിവസങ്ങളിൽ പൊതുവിതരണ കേന്ദ്രങ്ങളിൽ ഭക്ഷ്യസാധനങ്ങളുടെ കുറവ് വരുന്നതിനെക്കുറിച്ച് വിജിലൻസ് അന്വേഷണം നടത്തുമെന്നും അദ്ദേഹം പറഞ്ഞു.



ശബരിമലയിൽ പുതിയ സ്വർണ്ണക്കൊടിമരത്തിന്റെ പ്രതിഷ്ഠ നാളെ നടക്കും. രാവിലെ 11.50നും ഉച്ചയ്ക്ക് 1.40-നും ഇടയിൽ കന്നിരാശി മുഹൂർത്തത്തിലായിരിക്കും ധ്യാനപ്രതിഷ്ഠ.



കൊട്ടിയൂർ ക്ഷേത്രത്തിലെ വൈശാഖ മഹോത്സവത്തിന്റെ ഭാഗമായ തിരുവാതിര ചതുശ്ശതം ഇന്ന് നടക്കും. വലിയ വട്ടളം പായസം നിവേദിക്കുന്ന ആദ്യത്തെ ചടങ്ങാണ് തിരുവാതിര ചതുശ്ശതം.



തിരുവിതാംകൂർ ദേവസ്വം ബോർഡിന്റെ 700 ക്ഷേത്രങ്ങളുമായി ബന്ധപ്പെട്ട 7,000 ഏക്കർ ഭൂമി അന്യായീനപ്പെട്ടിട്ടുണ്ടെന്നും ഇത് തിരികെ പിടിക്കാൻ ട്രിബ്യൂണൽ രൂപീകരിക്കുമെന്നും പ്രസിഡന്റ് ശ്രീ പ്രയാർ ഗോപാലകൃഷ്ണൻ പത്തനംതിട്ടയിൽ പറഞ്ഞു. പമ്പയിൽ ദേവസ്വം ഭൂമി വനംവകുപ്പ് കൈയ്യേറിയത് സംബന്ധിച്ച് മുഖ്യമന്ത്രിയും വനം മന്ത്രിയുമായി ചർച്ച നടത്തുമെന്നും പരിഹാരമുണ്ടായില്ലെങ്കിൽ ഹൈക്കോടതിയെ സമീപിക്കുമെന്നും പ്രസിഡന്റ് പറഞ്ഞു.



ലോക്മത് മാധ്യമ ഗ്രൂപ്പിന്റെ മികച്ച പാർലമെന്റേറിയൻ പുരസ്കാരത്തിന് ആർ.എസ്.പി. നേതാവ് ശ്രീ എൻ.കെ. പ്രേമചന്ദ്രൻ എം.പി. അർഹനായി. പാർലമെന്റിന്റെ വർഷകാല സമ്മേളനം ആരംഭിക്കുന്ന ആദ്യആഴ്ചയിൽ ഉപരാഷ്ട്രപതി ഡോക്ടർ ഹാമിദ് അൻസാരിയും സ്പീക്കർ സുമിത്ര മഹാജനും ശ്രീ പ്രേമചന്ദ്രന് പുരസ്കാരം സമ്മാനിക്കും.



കൊച്ചി കടവന്ത്രയിലെ വീട്ടിൽനിന്നും ആനക്കൊമ്പും ചന്ദനവും പിടികൂടിയ കേസിൽ വീട്ടുടമ മനീഷ് ഗുപ്ത അറസ്റ്റിലായി. ഇവ സൂക്ഷിക്കാനാവശ്യമായ രേഖകളുണ്ടെന്ന് ഇയാൾ അവകാശപ്പെട്ടെങ്കിലും മറ്റൊരാളുടെ പേരിലായിരുന്നു രേഖകളെന്ന് പരിശോധനയിൽ കണ്ടെത്തി.



തലശ്ശേരി റെയിൽവെ സ്റ്റേഷനിൽ നിന്ന് നിരോധിത പുകയില ഉത്പന്നങ്ങൾ പിടികൂടി. ഒന്നരലക്ഷം രൂപ വിലവരുന്ന ഉത്പന്നങ്ങൾ എക്സൈസും റെയിൽവെ പൊലീസും ചേർന്നാണ് പിടിച്ചെടുത്തത്. ഉത്തർപ്രദേശ് സ്വദേശി കളായ രണ്ടുപേരെ അറസ്റ്റ് ചെയ്തു. മംഗളൂരു-തിരുവനന്തപുരം എക്സ്പ്രസ്സിൽ കടത്തുകയായിരുന്നു ലഹരി വസ്തുക്കൾ.



കേരള ഫെഡറേഷൻ ഓഫ് ദി ബ്ലൈൻഡ് പാലക്കാട് ജില്ലാ കമ്മിറ്റിയും ഫ്രൈഡേ ക്ലബ്ബും ചേർന്ന് കോട്ടപ്പുറം ഹെലൻ കെല്ലർ അന്ധ വിദ്യാലയത്തിലെ കുട്ടികൾക്ക് പഠനോപകരണങ്ങളും റംസാൻ കിറ്റും ഇന്ന് വിതരണം ചെയ്യും. പരിപാടി രാവിലെ ശ്രീ പി.കെ ശശി എം.എൽ.എ. ഉദ്ഘാടനം ചെയ്യും.



വ്യാജനികുതി രശീതി ഉപയോഗിച്ച് ഒരുക്കോടി 89 ലക്ഷം രൂപ അനധികൃതമായി വായ്പ നൽകിയ കേസിൽ ഫെഡറൽ ബാങ്കിന്റെ മേലാറ്റൂർ ബാങ്ക് മാനേജർ അറസ്റ്റിലായി. തൃശൂർ മേലൂർ സ്വദേശി എം.എം. പോളാണ് മാസങ്ങൾക്ക് മുമ്പ് നടത്തിയ തട്ടിപ്പിനെ തുടർന്ന് പിടിയിലായത്.



പൊന്നാനി വെളിയംകോട് ഉമ്മർഖാസി പള്ളിവളപ്പിലേക്ക് കാർ പാഞ്ഞു കയറി ഒരാൾ മരിച്ചു. വെളിയംകോട് കല്ലംവളപ്പിൽ മരക്കാർ ആണ് മരിച്ചത്. അപകടത്തിൽ ഏഴുപേർക്ക് പരിക്കേറ്റു. വാഹനം ഓടിച്ചിരുന്ന പൊന്നാനി സ്വദേശി ഹബീബ് റഹ്മാനെ പൊലീസ് അറസ്റ്റ് ചെയ്തു.

